

પ્રસાર ભારતી

સમાચાર વિભાગ, આકાશવાણી, ભુજ

Date: 03-05-2025

Day: Saturday

Evening: 6.25 to 6.30 pm

આકાશવાણી ભુજ સમાચાર અશરફ નથવાણી વાંચે છે.

મુખ્યમંત્રી

મુખ્યમંત્રી ભૂપેન્દ્ર પટેલે વિદ્યાર્થીઓને જાહેર વહીવટ ક્ષેત્રે પોતાની ફરજ દરમિયાન સામાન્ય માણસને મદદરૂપ થવા અનુરોધ કર્યો હતો.

આજે અમદાવાદમાં સરદાર પટેલ લોક પ્રશાસન સંસ્થા-સ્પિષા ખાતે યુપીએસસી સિવિલ સર્વિસ પરીક્ષામાં સફળ થયેલા તાલીમાર્થીઓનાં સન્માન સમારોહમાં શ્રી પટેલે વિદ્યાર્થીઓને તેમની ક્ષમતાઓ પર વિશ્વાસ રાખીને ટેકનોલોજીના મહત્તમ ઉપયોગ થકી જાહેર વહીવટ ક્ષેત્રમાં ફરજ અદા કરવા જણાવ્યું હતું.

ઉલ્લેખનીય છે કે ગુજરાતના ઇતિહાસમાં યુપીએસસી સિવિલ સર્વિસ પરીક્ષા ૨૦૨૪માં સર્વશ્રેષ્ઠ પરિણામ પ્રાપ્ત થયું છે. સ્પીષા ખાતે તાલીમ મેળવીને આવખતે ૨૬ તાલીમાર્થીઓ પાસ થયા છે.

માહિતી અને પ્રસારણ મંત્રી

માહિતી અને પ્રસારણ મંત્રી અશ્વિની વૈષ્ણવે કહ્યું કે, ભારત મીડિયા અને મનોરંજન ક્ષેત્રમાં વૈશ્વિક સ્તરે નેતૃત્વ કરી શકે છે.

તેમણે કહ્યું કે, ઘણી વૈશ્વિક કંપનીઓએ આ સંદર્ભમાં ભારત સાથે કામ કરવાની ઇચ્છા વ્યક્ત કરી છે. આજે મુંબઈમાં વેબ્સ સમિટ દરમિયાન ગૂગલ, મેટા અને માઇક્રોસોફ્ટ સહિત સાત વૈશ્વિક કંપનીઓએ ઇન્ડિયન ઇન્સ્ટિટ્યૂટ ઓફ ક્રિએટિવ ટેકનોલોજી સાથે એક સમજૂતી કરાર પર હસ્તાક્ષર કર્યા હતા.

વેકેશનમાં વધારાની બસો

ઉનાળાની રજાઓને ધ્યાનમાં રાખીને ગુજરાત રાજ્ય માર્ગ વાહનવ્યવહાર નિગમ દ્વારા રાજ્યોનાં મોટા શહેરોને જોડતી દૈનિક ૧ હજાર ૪૦૦થી વધુ અને પ્રવાસન સ્થળો તથા આંતરરાજ્ય મુસાફરી માટે વધારાની બસો દોડાવવામાં આવશે.

નિગમની યાદીમાં જણાવ્યા મુજબ સુરતથી સૌરાષ્ટ્ર, સૌરાષ્ટ્રથી ઉત્તર ગુજરાત, દક્ષિણ ગુજરાતથી ઉત્તર ગુજરાત, અને સૌરાષ્ટ્ર માટેની સંખ્યાબંધ ટ્રીપનું આયોજન કરવામાં આવ્યું છે. આ ઉપરાંત પાડોશી રાજ્ય મહારાષ્ટ્ર તથા રાજસ્થાનમાં પણ આંતરરાજ્ય સેવાઓ સંચાલિત કરવામાં આવશે,

આ ઉપરાંત વિવિધ પ્રવાસન સ્થળો માટે પણ વધારાની બસો દોડાવવામાં આવશે, જેમાં કચ્છનાં પ્રવાસ માટે રોજની ૧૦ બસોની ટ્રીપ દોડાવવામાં આવશે.

વિવિધ જાહેરનામાં

કચ્છ જિલ્લા મેજિસ્ટ્રેટ અને કલેક્ટર આનંદ પટેલ દ્વારા ભારતીય નાગરિક સુરક્ષા સંહિતા-૨૦૨૩ની કલમ-૧૬૩ અન્વયે આજે વિવિધ જાહેરનામાં બહાર પાડવામાં આવ્યા છે.

કચ્છના ટ્રાન્સપોર્ટ ઓપરેટરો દ્વારા રાજ્ય કે જિલ્લા બહારના ડ્રાયવરો ક્લિનરની નોંધણી કરાવ્યા સિવાય કામે રાખી શકાશે નહીં. જિલ્લાની તમામ નગરપાલિકાઓની હદમાં અધિકૃત વિસ્તાર સિવાયના વિસ્તારમાં ઘાસચારો વેચવા પર પ્રતિબંધ ફરમાવવામાં આવ્યો છે. જિલ્લાના કેબલ ઓપરેટરોને પીજીવીસીએલ તથા બીએસએનએલ નેટવર્ક થાંભલાનો ઉપયોગ ન કરવા ફરમાન કરાયો છે.

સૈન્યના વસ્ત્રો કે અન્ય ચીજવસ્તુઓના બિનઅધિકૃત રીતે વેચાણ અને ઉપયોગ કરવા પર પ્રતિબંધ ફરમાવવામાં આવ્યો છે.

બેંકો, પેટ્રોલપંપ, વાઈલ ઈન્સોલેશનો, ઓલનાકા, સિનેમાઘરો, હોલો, શોપીંગ સેન્ટરો અને જવેલર્સ સહિતની જગ્યાએ સીસીટીવી કેમેરા લગાડવાના રહેશે. બોર

કુવા/ઘૂબ વેલનું બાંધકામ શરૂ કરતાં પહેલા જગ્યાના માલિકે સ્થાનિક સત્તામંડળ તથા પોલીસને ૧૫ દિવસ પહેલાં જાણ કરવાની રહેશે.

આ ઉપરાંત, ઔદ્યોગિક એકમોના મજૂરોની તમામ વિગતોનું રજિસ્ટર નિભાવવા પણ ફરમાન જરી કરાયું છે. ઔદ્યોગિક એકમો કે ઠેકેદારોએ મજૂરો માટે પાણી, વીજળી, રહેણાંક અને શૌચાલય તેમજ પ્રાથમિક સુવિધાઓ ઉપલબ્ધ કરાવવી પડશે.

જિલ્લામાં ત્રાસવાદી અને અસામાજિક પ્રવૃત્તિ રોકવા હોટેલ માલિકોએ તકદારીનાં પગલાંનો અમલ કરવા પણ જીલ્લા કલેક્ટર દ્વારા જાહેરનામું બહાર પાડવામાં આવ્યું છે. સીમકાર્ડના ખરીદ વેચાણ ઉપર કાનૂની નિયંત્રણ અંગે પણ જાહેરનામું જારી કરાયું. તો મોબાઇલ લે-વેચ કરનાર વેપારીએ ગ્રાહકની સંપૂર્ણ ઓળખ રાખવી પડશે.

ખાનગી ઇયુશન ક્લાસીસો સવારે ૮ કલાકથી સાંજે ૭ વાગ્યા સુધી જ ચાલુ રાખી શકાશે. જુના-નવા સાયકલ-સ્કૂર-મોપેડ-બાઇકની લે-વેચ કરતા વેપારીઓએ દસ્તાવેજ પુરાવા રાખવાના રહેશે. તેમજ તમામ ગ્રામ્ય તથા શહેરી વિસ્તારમાં સંબંધીત પોલિસ સોશનને જાણ કર્યા સિવાય કોઈ વ્યક્તિને મકાન ભાડે આપી શકાશે નહીં તેમ પણ એક જાહેરનામાંમાં જણાવાયું છે.

અકસ્માત

સામખિયાળી નજીક આજે બપોરે માર્ગ અકસ્માત સર્જાયો છે. રાધનપુર બાજુથી આવી રહેલું ટેન્કર સામખિયાળી ટોલગેટ નજીક આગળ જતા કન્ટેનર ટ્રેલર સાથે ઘડાકાભેર અથડાયું હતું. જેમાં ટેન્કરની ચાલક કેબિન સંપૂર્ણપણે ક્ષતિગ્રસ્ત થઈ જતા ચાલક કેબિનમાં ફસાઈ ગયો હતો. સ્થાનિક લોકો, પોલીસ અને હાઈવે પેટ્રોલિંગ ટીમે તાત્કાલિક બચાવ કામગીરી હાથ ધરી ચાલકને સલામત રીતે બહાર કાઢ્યો હતો. અકસ્માતને કારણે ભયાઉ તરફના માર્ગે ટ્રાફિક જામ થયો હતો. પોલીસે તાત્કાલિક ટ્રાફિક વ્યવસ્થા સંભાળી હતી.

પ્રેસ સ્વતંત્રતા દિન

આજે વિશ્વ પ્રેસ સ્વતંત્રતા દિવસની ઉજવણી કરવામાં આવી રહી છે. આ દિવસ પ્રેસની સ્વતંત્રતાની તરફેણમાં પહેલને પ્રોત્સાહિત કરવા અને વિકસાવવા માટે ઉજવવામાં આવે છે.

પત્રકારત્વ, મીડિયા અને પ્રેસની સ્વતંત્રતામાં આર્ટિફિશિયલ ઇન્ટેલિજન્સનો ઉપયોગ વધી રહ્યો છે. આ ક્ષેત્રે નવીન તકોની સાથે-સાથે ગંભીર પડકારો પણ ઉભા થયા છે. આ વર્ષે નવી દુનિયામાં સાહસિક રિપોર્ટિંગની થીમ સાથે પ્રેસ સ્વતંત્રતા દિવસની ઉજવણી કરવામાં આવી રહી છે.

પ્રધાનમંત્રી રાષ્ટ્રીય બાળ પુરસ્કાર

પાંચ થી ૧૮ વર્ષની વયના બાળકો માટે પ્રધાનમંત્રી રાષ્ટ્રીય બાળ પુરસ્કાર-૨૦૨૫ માટે અરજી ચાલુ વર્ષે ૩૧ જુલાઈ સુધી કરી શકાશે.

પ્રધાનમંત્રી રાષ્ટ્રીય બાળ પુરસ્કાર એ ભારતના રાષ્ટ્રપતિ દ્વારા દર વર્ષે આપવામાં આવતો પ્રતિષ્ઠિત રાષ્ટ્રીય સ્તરનો પુરસ્કાર છે જે બાળકોની અસાધારણ સિદ્ધિઓને માન્યતા આપવા માટે આપવામાં આવે છે. બહાદુરી, સમાજ સેવા, પર્યાવરણ, રમતગમત, કલા અને સંસ્કૃતિ, અને વિજ્ઞાન અને ટેકનોલોજી સહિતની શ્રેણીઓમાં શ્રેષ્ઠતા દર્શાવી છે.

આ માટેની અરજી સત્તાવાર રાષ્ટ્રીય પુરસ્કાર પોર્ટલ awards.gov.in પર ઓનલાઇન સબમિટ કરવી આવશ્યક છે. કોઈપણ વ્યક્તિ અથવા સંસ્થા એવોર્ડ માટે અસાધારણ સિદ્ધિઓ ધરાવતા બાળકોનું નામાંકન કરી શકે છે.